

متحدہ قومی موومنٹ، پیپلز پارٹی، اے این پی، جے یو آئی، سنی تحریک اور دیگر جماعتوں پر مشتمل امن کمیٹیوں کے زیر اہتمام

سائٹ ٹاؤن اور اورنگی ٹاؤن میں امن ریلی کا انعقاد

کراچی۔۔۔2، دسمبر 2008ء

کراچی میں حالیہ پرتشدد واقعات کی لہر پر قابو پانے کیلئے گورنر سندھ ڈاکٹر عشرت العباد کی ہدایت پر متحدہ قومی موومنٹ، پیپلز پارٹی، عوامی نیشنل پارٹی، جمعیت علمائے اسلام (ف)، سنی تحریک اور دیگر سیاسی و مذہبی جماعتوں پر مشتمل امن کمیٹیوں کے زیر اہتمام اورنگی ٹاؤن اور سائٹ ٹاؤن میں ”امن“ ریلی نکالی گئی۔ امن ریلی نے متاثرہ علاقوں رئیس امر وہی کالونی، طوری چوک، اتحاد ٹاؤن، قصبہ کالونی، علی گڑھ کالونی، بنارس چوک اور دیگر علاقوں کا دورہ کیا اور عوام سے امن کی اپیل کی۔ امن ریلی کے شرکاء کاروں، موٹر سائیکلوں، بسوں، ٹرکوں پر سوار تھے جو امن کے قیام کے فلک شگاف نعرے گارہے تھے اور اس میں مختلف قومیتوں کے افراد شامل تھے۔ ریلی کی قیادت حق پرست ٹاؤن ناظم اورنگی ٹاؤن عبدالحق نے کی جبکہ حق پرست رکن قومی و صوبائی اسمبلی کے علاوہ ریلی میں عوامی نیشنل پارٹی کے رانا گل آفریدی، پیپلز پارٹی ڈسٹرکٹ ویسٹ کے صدر عابد ستی، جے یو آئی کے قاری عبدالحفیظ، سابق ایم پی اے حمید اللہ خان، سنی تحریک کے محمد سہیل قادری اور قبائل اتحاد سندھ کے صدر احمد شاہ محسود بھی شریک تھے۔ ریلی کے شرکاء سے خطاب کرتے ہوئے متحدہ قومی موومنٹ، پیپلز پارٹی، اے این پی، جے یو آئی، سنی تحریک اور دیگر جماعتوں کے مقررین نے کہا کہ علاقہ میں قائم کشیدگی کو ختم کرنے کیلئے ہم سب کو اپنی ذمہ داری کو محسوس کرنا ہوگا جب علاقہ میں کشیدگی کا خاتمہ ہوگا تو کاروبار زندگی بھی بحال ہو سکتا ہے۔ انہوں نے کہا کہ ہم سب کی ذمہ داری ہے کہ اپنے علاقوں میں شرپسند عناصر پر کڑی نظر رکھیں اور امن و امان کی بحالی کیلئے مشترکہ جدوجہد کریں۔ انہوں نے کہا کہ آج ہم سب نے قانون نافذ کرنے والے اداروں کے ہمراہ مشترکہ طور پر امن و امان کی بحالی کے جس مشن کا آغاز کیا ہے اس مشن کی کامیابی میں ہمیں عوام کا تعاون درکار ہے۔ انہوں نے کہا کہ ہم سب کی مشترکہ کاوشوں سے ہی ہمارے شہر میں امن کا قیام ممکن ہو ہے اور آج ہمیں اس بات کا عہد کرنا ہے کہ رواداری اور بھائی چارے کی فضا قائم کریں گے، شرپسند عناصر پر مل جل کر نظر رکھیں گے، افواہوں پر کان نہیں دھریں گے، ایک دوسرے کی غلطیوں کو معاف کر کے، محبت و بھائی چارے سے رہیں گے اور تمام قومیتوں کا احترام کریں گے۔ اس موقع پر امن ریلی کے شرکاء نے ہاتھ اٹھا کر کابچہ تہی کا اظہار بھی کیا۔

☆☆☆☆☆